



قتل کی سزا کیوں دی جاتی ہے؟

حضور انور نے فرمایا: پھر جنگ کرنا کیوں جائز ہے؟ جنگ میں بھی تو قتل ہوتے ہیں، پھر اس کو کیوں جائز قرار دیا۔ فرمایا کہ سورہ حج میں جنگ کی اجازت دی گئی ہے کہ اگر فساد کرنے والوں کو نہ روکا گیا تو کوئی عبادتگاہ محفوظ نہیں رہے گی، یہ ظلم میں بڑھتے چلے جائیں گے۔ ایک جرم کے لئے سزائے موت ہوتی ہے تو ساتھ یہ کہہ دیا گیا کہ اگر لو احقین اس کو معاف کرنا چاہیں تو معاف بھی کیا جاسکتا ہے، لیکن صرف وہی اسے معاف کریں گے جو مقتول کے ورثاء ہیں۔ کچھ دے کر معاف کروا لیتے ہیں اور کچھ ویسے معاف کروا لیتے ہیں۔ سزا تو اس لئے دی گئی تھی کہ جرائم کو روکا جاسکے۔

ایک دفعہ ایک شخص کو کسی نے قتل کر دیا، جب مقدمہ آنحضرت صلی اللہ علیہ وسلم کی عدالت میں پیش ہوا تو آپ نے مقتول کے رشتہ داروں کو بلا کر پوچھا کہ کیا تم اسے معاف کرتے ہو، انہوں نے کہا کہ نہیں اسے قتل کیا جائے۔ پھر جب اسے قتل کی جگہ لے جانے لگے تو آپ صلی اللہ علیہ وسلم نے پھر پوچھا انہوں نے کہا کہ نہیں یہ ہمارے رشتہ دار کا قاتل ہے، اسے قتل کی ہی سزا ہو۔ پھر تیسری دفعہ پوچھا، انکار پر اسے سزا مل گئی۔ اس پر آنحضرت صلی اللہ علیہ وسلم نے فرمایا کہ اگر یہ معاف کر دیتے تو اس کے اپنے گناہ بھی اس کے سر پر ہوتے اور مقتول کے گناہ بھی اس کے سر پر ہوتے۔ اسلام میں معاف کرنے کا بھی ارشاد ہے اور سزا کا بھی ہے۔